



ဝန်ရင်း

Read on the move

သိင်္ခသူ

ဒေါင်းဘယတ်ခွက်နှင့် သွေးကျိန်စာ

ဘရွတ်ကလင်းလမ်းမှ လူသတ်မှု

နံနက်ခင်း နေခြည်နုနုကလေးက တစ်လောကလုံးကို အုပ်မိုးဖြန့်ကျက်ရန် တာစူလျက်ရှိသည်။ ။ ထိုနေရောင်အောက်တွင် တစ်ညတာလုံး အိပ်စက် အနားယူခဲ့ကြသော လူအများ သည် ပခုကိတုတုနှင့် ဆွလိုက်သကဲ့သို့ လှုပ်လှုပ်ရွရွဖြင့် သက်ဝင် လှုပ်ရှားလာကြသည်။ ။

ဈေးသည် ဈေးဝယ်များ ၊ လမ်းလျှောက်သူများ ၊ လက်ဖက်ရည်သောက်သူ၊ မုန့်ဟင်းခါးစားသူ၊ လုပ်ငန်းခွင်ဝင်ရန်သွားသူ စသည် ဖြင့် တစ်နေ့တာကို အစပျိုးလျက်ရှိသည်။ ။

အိမ်ထဲနေသူများမှာ လည်း နံနက်စောဘုရားရှိခိုး၊ မေတ္တာပို့ အမျှဝေသူက ဝေ၊ ထမင်းဟင်း ချက်ပြုတ်သူက ပြုတ်နှင့် နိစ္စရူဝပြုမြဲကိစ္စကို ဆောင်ရွက်လျက်ရှိသည်။ ။

ထိုသို့ အိမ်ထဲနေသူကလည်း အိမ်ထဲနေသူအလျောက်၊ အပြင်ထွက်သူကလည်း အပြင်ထွက်သည့်အလျောက် နံနက်မိုးလင်းသည် နှင့် ကိုယ့်ကိစ္စနှင့်ကိုယ် လှုပ်ရှားနေကြသည် ပင်။

ထိုအချိန်တွင် လူစည်ကားရာ ဈေးပတ်ဝန်းကျင်၍ လက်ပွေ့သတင်းစာ ရောင်းသူတစ်ဦးက သတင်းတစ်ပုဒ်ကို အော်ဟစ်ရင်း လမ်းတစ်လျှောက် သတင်းစာ လိုက်ရောင်းနေလေသည်။ ။

"မနေ့ညက ဘရွတ်ကင်းလမ်း (ယခု ဗိုလ်ကလေးဈေးလမ်း) မှာ လူ

သတ်မှုကြီး ဖြစ်ပွားခဲ့တယ်ဗျို့၊ သွေးတစ်စက်မှ မထွက်ဘဲ အသတ်ခံရ တဲ့ အမှုကြီးမို့ အလွန်ထူးဆန်းပြီး ပုလိပ်အဖွဲ့က အမိအရဖမ်းနိုင်ဖို့ အစွမ်းကုန် ဆောင်ရွက်နေပြီတဲ့ ဗျို့၊ သိချင်ဝယ်ဖတ် မိုးကြိုးသတင်းစာတွေ တစ်စောင်မှ တစ်မတ်ထဲ"

သတင်းတစ်ပုဒ်ကို သတင်းဦး၊ သတင်းထူးဖြစ်ရလေအောင် အာဝဇ္ဇ န်ရွှင်ရွှင်ဖြင့် ဗျို့ဟစ်ကာ အော်ရောင်းနေခြင်း ဖြစ်၏။ ထို့ကြောင့် မင်္ဂလာနံနက်ခင်းတွင် မင်္ဂလာယူကာ သွားလာ စားသောက်နေကြသော လူမ ၂၁ ရပ်ကွက်ဆိုင်ရာ အမင်္ဂလာသတင်းကြောင့် နှာခေါင်းရှုံ့သွားကြပြီး မျက်နှာများ မကြည်မလင် ဖြစ်သွားကြတော့သည်။

"သွားပါပြီကွာ၊ မင်္ဂလာနိမိတ်နဲ့ ဒီကနေ့ ကျောက်အရောင်းအဝယ်လုပ်ရမယ့် ငါ့ကိစ္စ ဖြစ်မှ ဖြစ်ပါတော့မလား မသိပါဘူးကွာ တောက်"

စပတ်လမ်း (ယခု ဗိုလ်အောင်ကျော်လမ်း) ထိပ်တွင် ဖွင့်ထားသော တရုတ်လူမျိုး ကိုကျင်ဆွေ၏ မင်္ဂလာလက်ဖက်ရည်ဆိုင်တွင် လက်ဖက်ရည် သောက်နေသော အသားဖြူဖြူ ခပ်ပိန်ပိန်နှင့်လူက ပြောလိုက်သည်။

"ဟုတ်ပါ၊ ငါလည်း ဒီနေ့ () ရုံးမှာ အင်တာဗျူးဖြေဖို့ ဆူးလေဘုရား တက်ပြီးမ မင်္ဂလာယူခဲ့တာ၊ ခုတော့ ခဲလေသမျှ သဲရေကျပဲဖြစ်မလား မပြောတတ်တော့ပါဘူးကွာ"

တစ်ဖန် တစ်ဝိုင်းထဲတွင် အတူထိုင်လျက်ရှိသော ညိုတိုတို ပုပုကွက နှင့်လူငယ်ကပါ ဆိုလိုက်ပြန်သည်။

"မဆိုင်ပါဘူးကွာ၊ ကိုယ်ဖန်တီးလို့ ဖြစ်တဲ့ အမင်္ဂလာမှ မဟုတ်တာဘဲ၊ နံနက် စောစောစီးစီးကြားရလို့ အနိဋ္ဌာရုံနိမိတ်လို့ ယူဆလို့ လည်း"

ဘယ်ရပါ့မလဲ၊ သူ့သဘောသူဆောင်ပြီး ဖြစ်ချိန်တန်လို့ ဖြစ်လာတာကို နိမိတ်ကောက်မယ်ဆိုရင် စန္ဒာလတို့ သုဘရာဇာတို့ ဟာ သူတို့ တစ်သက်မှာ မင်္ဂလာရက်ဆိုတာ ရှိတောင် ရှိပါ့မလား၊ သုဘရာဇာဆိုတာ နေ့တိုင်းနေ့တိုင်း မသာချဖို့ အခေါင်းရောင်းမှ ငွေဝင်တာ၊ ငွေဝင်မှ သူတို့ အတွက် မင်္ဂလာဖြစ်တာ၊ ဟော ပြီးတော့ သင်္ချိုင်းက စဏ္ဍာလတွေ သူတို့လည်း လူသေတွေ နေ့တိုင်းနေ့တိုင်း လာမြှုပ်မှ ကျင်းတူးရတာ၊ ကျင်းတူးမှ ငွေရွှင်တာ၊ လူသေအတွက် ထည့်ပေးလိုက်တဲ့ စားမြိတ်စာထုပ်၊ ကူးတို့ ခ၊ ဆေးလိပ်နဲ့ ကွမ်း အဲဒါတွေတောင် အပိုဆာဒါးရလိုက်သေး၊ ဒါ့အပြင် ကံကောင်းရင် လူသေကို လွှမ်းပေးလိုက်တဲ့ အင်္ကျီလုံချည်အသစ်တွေပါရတော့ အဝတ်အစားဖိုးမကုန်ဘဲ သက်သာရောမဟုတ်လား၊ အေး သူတို့ ကတော့ မင်းတို့ ငါတို့ နဲ့ ဆန့်ကျင်ဘက်ပဲ၊ မိုးလင်းတာနဲ့ အသုဘသတင်းမျှော်နေကြတာ၊ ကဲ ငါပြောတာ လွန်သွားသလား၊ ဗျို့သတင်းစာ ကျုပ်ကို တစ်စောင်လောက်ရောင်းပါဗျို့။"

ဘေးချင်းကပ်ဝိုင်းမှ လူကြီးတစ်ယောက်က လူငယ်နှစ်ယောက်၏ ပြောသံကိုကြားရသဖြင့် သူ့အမြင် သူ့အတွေးကို ဖွင့်ဟလိုက်ပြီးနောက် လက်ပွေ့သတင်းစာရောင်းသူကို လှမ်းခေါ်လိုက်သည်။ ။ လူကြီးက သူ့ရှုပ်အင်္ကျီအိတ်ထဲမှ မတ်စေ့တစ်စေ့ကို ထုတ်ယူပြီး သတင်းစာဖိုးကျသင့်ငွေကို ပေး လိုက်လေ၏။ ။ ထို့နောက် ခူးနှစ်လုံးပေါ်တွင် တစ်တောင်နှစ်ဖက်တင်၍ မိုးကြိုးသတင်းစာကြီးကို ဟန်ကျပန်ကျ ဖတ်နေလေတော့သည်။ ။

ဘရွတ်ကင်းလမ်းမှ လူသတ်မှုကြီး

ယမန်နေ့ည (၁၀) နာရီခန့်အချိန်တွင် ပတ္တရောင် ကင်းလှည့်လာသော ဗိုလ်တထောင်ဂါတ်မှ ဆားပုလင်းတင်ငွေနှင့် သားသိန်းလှတို့ သည် ဘရွတ်ကင်းလမ်း၊ အောက်ဘလောက် ကုန်သည် လမ်းနှင့် ကမ်းနားလမ်းကြား၊ ပလက်ဖောင်းပေါ်တွင် မှောက်ခုံလဲကျနေသော လူတစ်ဦးအားတွေ့ရှိသဖြင့် အနီးကပ် ကြည့်ရှုစစ်ဆေးရာ သေဆုံးနေသည် ကိုတွေ့ရှိရလေသည်။ ။ မည်သည့်အကြောင်းကြောင့် သေဆုံးရသည် ကို အသေးစိတ် စစ်ဆေးခဲ့ရာတွင် သွေးရိုးသားရိုး သေဆုံးခြင်းမဟုတ်ဘဲ တစ်စုံတစ်ယောက်က သတ်ဖြတ်လုပ်ကြံသွားသည့် လက္ခဏာများကို တွေ့ရှိရသည်။ ။ ပုလိပ်သားနှစ်ယောက်မှာ သေဆုံးသူ၏ လည်ပင်းတွင် ညှစ်သတ်ထားသည့် အရာများကို တွေ့ရသော်လည်း လက်ချောင်းရာများ မဟုတ်သကဲ့သို့ ကြိုးရာများ လည်း မဟုတ်သည် ကို ထူးဆန်းစွာ တွေ့ရှိခဲ့ရလေသည်။ ။

ထိုအသတ်ခံရသူမှာ မည်သူမည်ဝါဖြစ်ကြောင်း အမြန်ဆုံးဖော်ထုတ်၍ လူသတ်တရားခံအား ဖမ်းဆီးအပြစ်ပေးနိုင်ရေးအတွက် အပူတပြင်း စုံစမ်းထောက်လှမ်းနေကြောင်း ကြားသိရပေသည်။ ။

ထိုလူကြီးက သတင်းစာကို ကျယ်လောင်စွာ အော်ဖတ်နေသဖြင့် အနီးအနားရှိ လက်ဖက်ရည်သောက်နေသူများ သာမက လမ်းသွားလမ်းလာများ ပါ ရပ်တန့်၍ စိတ်ဝင်စားစွာ နားထောင်နေကြလေတော့သည်။

"လည်ပင်းညှစ်သတ်ခံရတာဆိုတော့ မျက်လုံးကြီး ပြူးနေမှာ ပေါ့နော်"

"အေး၊ လျှာလည်း ထွက်နေမှာပဲ"

တစ်ယောက်တစ်ပေါက်ဖြင့် ထိုလူသတ်မှုကြီးအကြောင်းကို စိတ်ဝင်စားစွာပြောဆိုနေရာမှ တစ်ရပ်ကွက်လုံးသို့ သတင်းပျံ့နှံ့သွားလေတော့သည်။ ။ ထို့အတူ ဗိုလ်တထောင်ရဲဌာနအတွင်း၌ လည်း ဌာနအုပ်က အမှုလိုက်၊ လူဆိုးထိန်း ရိုးရိုးပုလိပ်သားကလေးပါမကျန် ခေါ်ယူတွေ့ဆုံ၍ သူ့စားပွဲရှေ့တွင် ထိုင်စေကာ ဘရွတ်ကင်းလူသတ်မှု ပေါ်ပေါက်စေရေးအတွက် စုရုံးဆွေးနွေး အစည်းအဝေးလုပ်လျက် ရှိလေသည်။ ။

"အစီရင်ခံချက်အရ လူသတ်တရားခံဟာ အင်မတန်မှ ပီရိပါးနပ်ပြီး သဲလွန်စဆိုလို့ ခြေရာလက်ဗွေရာ နောက်ဆုံး ရုန်းရင်းဆန်ခတ်ဖြစ်ပြီး အနီးအနားမှာ ပွတ်တိုက်ပွန်းပဲ့ထားတဲ့ အရာတွေတောင်မှ မတွေ့ခဲ့ရဘူးလို့ ဆိုတယ်။ အလောင်းရဲ့ ကိုယ်ပေါ်မှာ သဲလွန်စရနိုင်ဖို့ ရှာဖွေတဲ့ အခါမှာ အင်္ကျီအိတ်ထဲက သစ်ဆွဲနေတဲ့ ဆင်ရုပ်ပုံပါတဲ့ အပြာရောင်တစ်ဆယ်ကျပ် ဆယ်ရွက် နွားလှည်းပုံပါတဲ့ အစိမ်းရောင် ရာတန်က တစ်ချပ်၊ ပတ်ကားတွမ် တီဝမ်းဖောင်တိန်က တစ်ချောင်းနဲ့ စာရွက်အပိုင်းလေးတစ်ပိုင်းကို တွေ့ခဲ့ရတယ်တဲ့ ၊ စာကို လက်ရေးနဲ့ မရေးဘဲ လက်နှိပ်စက်နဲ့ ရိုက်ထားတယ်။ စာထဲမှာ ကိုလှဖေ၊ ခင်ဗျား နှစ်သက်တဲ့ ပစ္စည်းရပြီ၊ ညကိုးနာရီခွဲတိတိမှာ ဘရွတ်ကင်းလမ်းထိပ်ကို တစ်ယောက်တည်းလာခဲ့ပါလို့ ရေးထားတယ်။ အလောင်းကို ဆေးစစ်ချက်ယူဖို့ ဆေးရုံပို့ပြီး အခင်းဖြစ်ပွားတဲ့ နေရာကို တစ်ညလုံး အစောင့်ချထားလိုက်တယ်။ မိုးလင်းတာနဲ့ ကျုပ်တို့ ရောက်သွားပြီး စစ်ဆေးတော့ လမ်းမပေါ်က အ

ဝါရောင်ပိုးချည်မျှင်ကလေး တစ်ချောင်း ထပ်ရခဲ့တယ်။ ဒီသဲလွန်စကလွဲရင် တခြားမရှိလေတော့ အမှုနဲ့ ပတ်သက်မယ့် ကွင်းဆက်တွေကို အားလုံး ကြိုးစားရှာဖွေ သတင်းပို့အစီရင်ခံကြရမယ်။ အထက်က ဆူပူကြိမ်းမောင်း အတင်းအကျပ် ဖိအားမပေးခင်မှာ တရားခံကို အမြန်ဆုံးဖမ်းနိုင်ရမယ်။ ဒီအမှုကို အဓိကထားပြီး ကိုင်တွယ်ရမယ်။ ကဲ အားလုံးသွားနိုင်ပြီ"

ဌာနအုပ်က လူစုခွဲလိုက်သဖြင့် ဂါတ်စာရေး၊ လူဆိုးထိန်း၊ ပုလိပ်သားစသည့်အမှုထမ်းများမှာ မိမိတို့ ၏ စားပွဲခုံများ ရှိရာသို့သွား၍ ကိုယ့်အလုပ် ကိုယ်လုပ်လျက်ရှိသည် ။ ဆားပုလင်း တင်ငွေလည်း ဂါတ်စာရေးသိမ်းဆောင်၏ စားပွဲပေါ်တွင် လက်ထောက်ကာ မတ်တတ်ရပ်ရင်း

"အေးဗျာ၊ တော်တော်လေး အေးနေခဲ့တဲ့ လူသတ်မှုတွေ ခုတော့ စလုံးရေးစ တစ်စခန်းထလာပြန်ပြီပေါ့"

ဟု ပြောလိုက်သည် ။

"အမှုကြီးစာရင်းဝင်ဆိုတော့ ဒီအမှုမပေါ်သေးသရွေ့ ကျုပ်တို့ ခေါင်းကျိန်းကြရဦးမှာ ပေါ့ဗျာ"

ဂါတ်စာရေးကြီးကလည်း စိတ်ပျက်လက်ပျက်ဖြင့် တုံ့ပြန်ပြောဆိုလိုက်ပြန်ပါတော့သည် ။